

ಮೂರನೇ ಹೆಚ್ಚುವರಿ ಜಿಲ್ಲಾ ಮತ್ತು ಸತ್ರ ನ್ಯಾಯಾಲಯ, ಮೈಸೂರು.

ಎಸ್.ಸಿ. ಸಂಖ್ಯೆ 93/2021

ಸಾಕ್ಷಿದಾರರ ಹೆಸರು	: ಮಹಮದ್ ಅಯೂಬ್	ಪಿಡಬ್ಲ್ಯೂ : 19
ತಂದೆಯ / ಗಂಡನ ಹೆಸರು	: ಅಬ್ದುಲ್ ಸುಬಾನ್ ಅಲಿಯಾಸ್ ಅನ್ವರ್	ಪಿಡಬ್ಲ್ಯೂ : 29
ವಯಸ್ಸು	: 55 ವರ್ಷ	
ಉದ್ಯೋಗ	: ಸಹಾಯಕ ಅಭಿಯಂತರರು, ಪಿ ಡಬ್ಲ್ಯೂಡಿ ,	
	ಮೈಸೂರು	
ವಾಸಸ್ಥಳ	: ಮೈಸೂರು	

ಸಾಕ್ಷಿಯನ್ನು ಈ ದಿನ ದಿ: 20.06.2024 ರಂದು ಕರೆಸಿ ಪ್ರಮಾಣ ವಚನ ಬೋಧಿಸಲಾಯಿತು.

ಮುಖ್ಯ ವಿಚಾರಣೆ : ಮಾನ್ಯ ಸರ್ಕಾರಿ ಅಭಿಯೋಜಕರಿಂದ

1. ಕಳೆದ 6 ವರ್ಷಗಳಿಂದ ನಾನು ಮೈಸೂರಿನ ಲೋಕೋಪಯೋಗಿ ಇಲಾಖೆಯಲ್ಲಿ ಸಹಾಯ ಅಭಿಯಂತರನಾಗಿ ಕರ್ತವ್ಯ ನಿರ್ವಹಿಸುತ್ತಿದ್ದೇನೆ.
2. ಈ ಪ್ರಕರಣಕ್ಕೆ ಸಂಬಂಧಪಟ್ಟಂತೆ ದಿ.07.01.2021 ರಂದು ನರಸಿಂಹರಾಜ ಪೊಲೀಸ್ ಠಾಣೆ ಪಿಐ ರವರು ನಮ್ಮ ಇಲಾಖೆಗೆ ಪತ್ರಿಸಿ , ಮೊಕದ್ದಮೆ ಸಂಖ್ಯೆ 203/20 ಕ್ಕೆ ಸಂಬಂಧಪಟ್ಟಂತೆ ಘಟನೆ ನಡೆದ ಸ್ಥಳದ ನಕಾಶೆಯನ್ನು ತಯಾರಿಸಿಕೊಡುವಂತೆ ಕೋರಿದ್ದರು. ದಿ.02.02.2021 ರಂದು ಸದರಿ ಠಾಣೆಯ ಶ್ರೀಕಂಠ ಎನ್ನುವ ಪೇದೆ ನನ್ನನ್ನು ಘಟನೆ ನಡೆದ ಸ್ಥಳಕ್ಕೆ ಕರೆದುಕೊಂಡು ಹೋದರು. ನಾನು ಆ ರೂಮ್ ನ್ನು ಪರಿಶೀಲಿಸಿ , ಅಳತೆಯನ್ನು ಮಾಡಿ ಅಲ್ಲಿ ಕಚ್ಚಾ ನಕಾಶೆಯನ್ನು ತಯಾರಿಸಿ ನಂತರ ನನ್ನ

ಕಚೇರಿಗೆ ಬಂದು ನಕಾಶೆಯನ್ನು ತಯಾರಿಸಿ , ನರಸಿಂಹರಾಜ ಠಾಣೆಯ ಪಿಐ ರವರಿಗೆ ಪತ್ರ ಮುಖೇನ ನಕಾಶೆಯನ್ನು ಕಳುಹಿಸಿಕೊಟ್ಟಿರುತ್ತೇನೆ. ಈ ನಕ್ಷೆಯನ್ನು ತಯಾರಿಸಲು ನನಗೆ ನಿಯೋಜನೆ ಮಾಡಿದರವರು ನಮ್ಮ ಎಇಇ ರವರು. ಸದರಿ ನಕ್ಷೆಯನ್ನು ನಾನು ಈಗ ನೋಡುತ್ತಿದ್ದೇನೆ. ಅದನ್ನು ಈಗ ನಿ.ಪಿ.57 ಎಂದು ಗುರುತುಪಡಿಸಿಕೊಳ್ಳಲಾಯಿತು. ಅದರ ಮೇಲೆ ಸಾಕ್ಷಿ ಗುರುತಿಸಿದ ತನ್ನ ಸಹಿಯನ್ನು ನಿ.ಪಿ.57(ಎ) ಎಂದು ಗುರುತುಪಡಿಸಿಕೊಳ್ಳಲಾಯಿತು.

3. ನಾನು ಹೋಗಿದ್ದ ಆ ಸ್ಥಳ ಎನ್ ಆರ್ ಮೊಹಲ್ಲಾದ ಕುರಿಮಂಡಿ ಆಗಿತ್ತು. ಆ ರೂಮ್ ಮೊದಲನೆ ಅಂತಸ್ತಿನಲ್ಲಿ ಇತ್ತು.

ಪಾಟೀ ಸವಾಲು: 1 ಮತ್ತು 3 ನೇ ಆರೋಪಿ ಪರ ವಕೀಲರಿಂದ:

4. ನಮ್ಮ ಎಇಇ ರವರು ನನ್ನನ್ನು ಯಾವ ದಿನಾಂಕದಂದು ಈ ಕೆಲಸಕ್ಕೆ ನಿಯೋಜಿಸಿದ್ದರು ಎನ್ನುವುದು ನೆನಪಿಲ್ಲ. ಆ ಮೊದಲನೇ ಮಹಡಿಗೆ ಹೋಗುವಾಗ ಎಷ್ಟು ಮೆಟ್ಟಿಲುಗಳು ಇದ್ದವು ಎನ್ನುವುದನ್ನು ನಾನು ಲೆಕ್ಕ ಹಾಕಿರುವುದಿಲ್ಲ. ನಿ.ಪಿ.57 ರಲಿಲ ನಾನು ತೋರಿಸಿರುವ "ಕೃತ್ಯ ನಡೆದ ಸ್ಥಳ" ದ ಅಕ್ಕ ಪಕ್ಕದಲ್ಲಿ ಯಾವುದೇ ವಸ್ತುಗಳು ಇರಲಿಲ್ಲ. ಆದ್ದರಿಂದ ಆ ವಸ್ತುಗಳ ಬಗ್ಗೆ ನನ್ನ ನಕಾಶೆಯಲ್ಲಿ ತೋರಿಸಿರುವುದಿಲ್ಲ. ನಿ.ಪಿ.3 ಪೋಟೋವನ್ನು ತೋರಿಸಿ , ಇದೇ ಸ್ಥಳಕ್ಕೆ ನೀವು ಹೋಗಿದೀರ ಎಂದು ಕೇಳಿದ ಪ್ರಶ್ನೆಗೆ ಸಾಕ್ಷಿ , ಈ ಪೋಟೋ ಘಟನೆ ನಡೆದಾಗ ತೆಗೆಯಲಾಗಿದ್ದು , ನಾನು ಆ ರೂಮ್ ಗೆ ಹೋದಾಗ ಅದು ಖಾಲಿ ಇತ್ತು ಎನ್ನುತ್ತಾರೆ. ಆ ರೂಮ್ ಗೆ ಕಿಟಕಿ ಇತ್ತು. ಅದನ್ನು ನನ್ನ ನಕಾಶೆಯಲ್ಲಿ ತೋರಿಸಿರುವುದಿಲ್ಲ ಎನ್ನುವುದು ಸರಿ. ನಾನು ಆ ಸ್ಥಳಕ್ಕೆ ಹೋಗಿರುವುದಿಲ್ಲ

ಎನ್ನುವುದು ಸರಿಯಲ್ಲ. ಆದ್ದರಿಂದಲೇ ನಾನು ತಯಾರಿಸಿಕೊಟ್ಟಿರುವ ನಕಾಶೆಯಲ್ಲಿ ,
ಕಿಟಕಿಯನ್ನು ತೋರಿಸಿರುವುದಿಲ್ಲ ಎನ್ನುವುದು ಸರಿಯಲ್ಲ. ನಾನು ನಕಾಶೆಯನ್ನು
ಕಚೇರಿಯಲ್ಲಿ ಕುಳಿತು ಪೊಲೀಸ್ ಪೇದೆ ಶ್ರೀಕಂಠ ರವರು ಹೇಳಿದಂತೆ
ತಯಾರಿಸಿಕೊಟ್ಟಿರುತ್ತೇನೆ ಎನ್ನುವುದು ಸರಿಯಲ್ಲ.

(ಎರಡನೇ ಆರೋಪಿ ಪರ ವಕೀಲರು ಮೇಲ್ಕಂಡ ಪಾಟೀ ಸವಾಲನ್ನೇ
ಅಳವಡಿಸಿಕೊಂಡಿರುತ್ತಾರೆ.)

ಮರು ವಿಚಾರಣೆ : ಇಲ್ಲ

(ತೆರೆದ ನ್ಯಾಯಾಲಯದಲ್ಲಿ ನನ್ನ ಉಕ್ತಲೇಖನದ ಮೇರೆಗೆ ಸಾಕ್ಷಿಯ ಹೇಳಿಕೆಯನ್ನು
ಬೆರಳಚ್ಚು ಮಾಡಿಸಲಾಯಿತು)

ಓ ಹೇ ಕೇ ಸ ಇ ಎ ಒ

3ನೇ ಹೆಚ್ಚುವರಿ ಜಿಲ್ಲಾ ಮತ್ತು ಸೆಷನ್ಸ್ ನ್ಯಾಯಾಧೀಶರು
ಮೈಸೂರು.